

L-iżvilupp tal-Kosta tax-Xlokk ta' Malta

Wiehed jistenna li, fil-kuntest ta' pajjiż żgħir bħal tagħna b'densità għolja ta' popolazzjoni, l-ispazju jitqies bħala riżorsa importanti li tenhtieg li tkun immaniġġjata b'għaqal u b'rispett halli pajjiżna jkun jista' jiżgura żvilupp sostenibbli li jmantnih għal ħafna snin. Għalhekk immaniġġjar għaqli jitlob li kollox isir f'qafas ta' strategiji li jintegraw bżonnijiet diversi u jiżguraw il-ġid komuni. Dan isir sabiex ma jkunux repetuti żbalji li seħhew fil-passat u sabiex proġett partikolari ta' żvilupp ma jharbatx l-aspirazzjonijiet ta' proġetti oħrajn. L-iżvilupp bl-addoċ tal-kosta li sar matul is-snin, ngħidu aħna, minbarra li qered darba għal dejjem wirt naturali imprezzabbli, fixkel mhux f'it l-iżvilupp tal-istess industrija turistika li suppost kellu jgħin. Għaddew is-snin, u jidher li għadna ma tgħallimniex mill-iżbalji tal-imghoddi.

Għal darb'ohra, jidher li pajjiżna reġa' għandu quddiemu attentat ieħor sabiex art li fiha m'għandux isehh żvilupp (ODZ), tkun issagrifikata sabiex jinbnew tal-inqas żewġ lukandi u *promenade* matul medda kbira ta' art fuq il-kosta tax-Xlokk – jiġifieri minn Żonqor Point sa *Smart City*! Bhas-soltu reġa' għandna ħafna wegħdiet li dan il-proġett sa jgħib miegħu ġid ekonomiku kbir u impjegi ġodda. Tajjeb li nfakkru li, kull meta rebhet ir-raġuni fuq proġetti simili, pajjiżna qatt ma daħal fil-kriżi ekonomika u turistika meta dawn ma seħhux.

Il-Kummissjoni Interdjoċesana Ambjent diġà wissiet, f'żewġ stqarrijiet li ħarġet taħt żewġ amministrazzjonijiet differenti¹, li jekk min ikun fil-Gvern ikompli jsib l-iskużi sabiex jiġġustifika t-tnaqqir ta' art li hi ODZ, pajjiżna sa jkompli jsufri ħsara irreparabbli lill-ambjent naturali bir-riperkussjonijiet kollha marbuta mat-tishih soċjali u ekonomiku tiegħu.

Dak li skanta lill-KA kien li wahda mir-raġunijiet li ssemew biex jiġġustifikaw dan il-proġett hi li din l-art hija mharbta! Kieku dan l-argument kellu jiġi aċċettat, wiehed jistenna li min għandu verament għal qalbu (u jaf x'jiġifieri) l-iżvilupp sostenibbli tal-lokalità jipproponi r-restawr ekoloġiku taż-żona li jinkludi r-reabilitazzjoni tal-lukanda Jerma Palace.

Fuq kollox il-KA ma tistax tifhem kif l-unika informazzjoni fuq din il-proposta dehret fuq gurnal lokali, li mbagħad ixxandret ukoll fuq gurnali oħra, u dwarha – bir-raġun kollu – kien hemm reazzjonijiet minn għadd ta' għaqdiet ambjentali.

Quddiem dan kollu, l-KA tħoss li hi r-risponsabbiltà tagħha li tistaqsi:

Liema studju serva bħala bażi sabiex titfassal l-proposta li jsir dan il-proġett f'din il-medda art? Fuq liema kriterji kien deċiż li din il-medda art hi bla valur? Xi sfharrig soċjali u projezzjonijiet ekonomiċi saru sabiex min qed jagħmel il-proposta seta' jagħti garanziji li s-sagrificċju ta' din il-medda kbira ta' art sa jhalli l-ġid imwiegħed? Proġett

¹ Kummissjoni Ambjent (2006) *Stqarrija: It-tibdil fil-konfini tal-iżvilupp* Arċidjoċesi ta' Malta

Kummissjoni Interdjoċesana Ambjent (2013). *Reazzjoni tal-Kummissjoni Ambjent tal-Knisja fuq l-abbozz ta' policy li tittratta l-iżvilupp li jseħħ barra mill-konfini tal-iżvilupp ("l-ODZ policy")*.

bhal dan, kif jinkwadra fl-istrategija proposta tal-użu tal-art f'pajjizna? Ghandna niehdu r-riskju li nimxu lejn process ta' ppjanar li huwa maqsum fih innifsu, fejn proġetti li jinvolvu meded kbar ta' art ifaqqsu *ad hoc* minghajr l-ebda referenza ghal strategija nazzjonali proprja tal-użu tal-art? Ma jkunx aktar ta' gid ghal pajjizna kieku proġetti ta' dan id-daqs ikunu marbuta ma' strategija nazzjonali mfassla b'mod li fi żmien 20 sena oħra (per eżempju) ma nkunux 'il bogħod minn fejn nixtiequ li nkunu f'dak li għandu x'jaqsam l-użu sostenibbli ta' artna?

Dan il-proġett qiegħed fil-parametri tal-politika nazzjonali tat-turiżmu? Għandu jkun hemm iktar investment f'lukandi godda billi tingħata art pubblika? Proġetti simili jaqblu mal-pjanijiet li qed jissemmew sabiex ikun promoss t-turiżmu rurali taht strategija li tippromwovi t-turiżmu sostenibbli? Strategija bhal din tkun tista' tippoteġi l-iżvilupp ta' din l-industrija mill-interessi ta' min irid jinqeda biss biha.²

Il-fatt illi dan il-proġett ma jissemma' fl-ebda pjan ta' żvilupp, u li l-*Privatisation Unit* tidher li għandha sehem importanti f'din il-proposta, jagħti l-impressjoni li l-interessi tal-iżviluppaturi huma iktar importanti minn direzzjoni strategika għall-użu tal-art fil-pajjiz. Għaldaqstant, il-KA thegħegħ bil-qawwa kollha lill-awtoritajiet kompetenti biex jaħsbuha darbtejn qabel japprovaw proġetti bhal dan, u jqisu sewwa l-prezz għoli li lkoll ikollna nħallsu jekk din il-medda art ukoll tispicča tissarraf f'gwadann ekonomiku għal numru żgħir ta' nies minflok għall-gid komuni.

15 ta' Dicembru 2014

² Ara wkoll: Kummissjoni Ambjent (2006) Opinjoni dwar Turiżmu Sostenibbli. Arcidjoċesi ta' Malta